

عالم اسلام کی تجدیدی و اصلاحی تحریکات

اپنے سیاسی پس منظر میں

محمود احمد غازی

(۲)

سلطنت مغلیہ ہندوستان

اٹھارویں صدی شمسی کے ابتدائی سات سال محی الدین محمد اورنگ زیب عالمگیر (متوفی ۱۷۰۷ء) کے عہد حکومت کے آخری ایام تھے۔ اورنگ زیب نے جو فی الحقیقت مسلم ہندوستان کا آخری مسلمان حکمران تھا نہایت مصروف اور بھر پور زندگی گزاری۔ اس کی کل مدت حکومت باون ۵۲ سال ہے، اسلامی ہندوستان کی تاریخ میں اس قدر طویل مدت تک کوئی فرمانروا تخت سلطنت پر نہیں رہا۔ اورنگ زیب عالمگیر کا سب سے بڑا کارنامہ یہ ہے کہ اس نے ہندوستان کی ڈوبتی ہوئی مسلم حکومت کو نہ صرف سہارا دیا بلکہ اس کی عمر میں بھی خاصا اضافہ کر دیا، اس سلسلہ میں اس کو نہ صرف ان سینکڑوں عوامل و محرکات کے خلاف جنگ کرنی پڑی جو مغلیہ سلطنت کو تباہی کے گڑھے میں قریب قریب دھکیل چکے تھے بلکہ اس نے ان قوتوں سے بھی نبرد آزمائی کی جو مغلوں کی جگہ لینے کے لئے تیزی سے ابھر رہی تھیں۔ انسانی تاریخ میں بہت کم ایسی شخصیتیں نظر آتی ہیں جنہوں نے اس قدر غیر موافق حالات میں یکہ و تنہا ہو کر بھی تاریخی عمل کا دھارا موڑ دیا ہو اور تاریخی قوتوں کو اپنے اثرات ظاہر کرنے سے ایک طویل عرصہ کے لئے روک دیا ہو، اورنگ زیب عالمگیر کا شمار بلا شبہ انہی تاریخی شخصیتوں میں ہوتا ہے۔

اٹھارویں صدی شمسی کا جب آغاز ہو رہا تھا تو اورنگ زیب ایک طرف متھرا میں جاٹوں، مالوہ میں چیت رائے اور چتراسل رائے، پٹیالہ اور الور میں ستنامیوں اور پنجاب میں سکھوں سے برسر پیکار تھا، دوسری طرف جنوب میں مرہٹوں اور مارواڑ میں راجپوتوں کی بغاوت جاری تھی (۱)۔

۱۷۰۷ء اورنگ زیب عالمگیر کی وفات کے بعد اس کے بیٹوں میں جانشینی کی جنگ چھڑ گئی۔ اس جنگ میں اس کا سب سے بڑا بیٹا معظم شاہ کامیاب ہوا اور بہادر شاہ کے لقب سے تخت دہلی پر بیٹھا، لیکن یہ جنگ ابھی پورے طور پر ختم بھی نہ ہونے پائی تھی کہ نئے حکمران کو تخت نشینی کے فوراً ہی بعد اپنے ایک اور بھائی کام بخش کے خلاف جنگ کرنی پڑی، بالآخر دو سال کی معرکہ آرائی کے بعد ۱۷۰۹ء میں کام بخش کو شکست ہوئی اور بہادر شاہ نے بلا شرکت غیرے حکومت کرنی شروع کی۔ حکومت پر مکمل اختیار حاصل کر لینے کے بعد اس نے سب سے پہلا قدم یہ اٹھایا کہ تشیع کا رنگ اختیار کر لیا اور اورنگ زیب کی جاری کردہ بہت سی پالیسیاں بدل ڈالیں (۲)۔ مرہٹوں اور راجپوتوں کے معاملہ میں اس کا رویہ نرم بلکہ نیازمندانہ ہو گیا، لیکن جلد ہی مرہٹوں میں آپس میں خانہ جنگی ہو گئی جس کی وجہ سے سردست ان کی ترک تازیوں کا رخ مغلوں کی طرف نہ رہا، راجپوتوں سے

۱۔ اوون سڈنی: ہندوستان کی حالت کمپنی کے عہد میں۔ ترجمہ سید ہاشمی فرید آبادی، مطبوعہ حیدرآباد دکن ۱۹۴۰ء صفحات ۱۰۱-۱۱۷، رچرڈ برن (ایڈیٹر) Cambridge History of India جلد چہارم، صفحات ۲۸۱-۳۱۸ وغیرہ میں اورنگ زیب کے ان مصروفیات کی مختصر تفصیلات مل سکتی ہیں۔

۲۔ محمد میاں دہلوی: علمائے ہند کا شاندار ماضی، حصہ دوم مطبوعہ مرادآباد، تاریخ اشاعت درج نہیں صفحات ۸۱-۸۲ لیکن ڈاکٹر سید معین الحق کی رائے میں بہادر شاہ کے بارے میں مشہور تھا کہ وہ شیعہ مذہب کی طرف رجحان رکھتا ہے۔ اس تاثر کو اس کے ان احکام سے بھی تقویت ملی جن کے مطابق اس نے خطبہ میں حضرت علی کے لئے وصی مصطفیٰ کی اصطلاح استعمال کرنے کا حکم دیا تھا۔ ان احکامات پر عوام نے شدید اعتراض کیا، لاہور میں تو کچھ دنوں تک سرے سے خطبہ پڑھا ہی نہ جاسکا۔ بعد میں بعض علماء کے سمجھانے سے بہادر شاہ نے یہ احکامات واپس لے لئے۔ A History of Freedom Movement جلد اول، مطبوعہ کراچی ۱۹۵۷ء صفحہ ۸۵

بہادر شاہ نے خود صلح کر لی اور ان کو داخلی خود مختاری دیدی۔ مرہٹوں اور راجپوتوں سے کچھ دیر کے لئے یکسوئی حاصل ہوئی تھی کہ پنجاب میں سکھوں نے بندے سنگھ کی سرکردگی میں بغاوت کردی جس کو فرو کرنے کے لئے بہادر شاہ خود فوج لے کر گیا اور باغیوں کی فوجوں کو تتربتر کر آیا۔

۱۷۱۲ء میں بہادر شاہ کے انتقال پر پھر جنگ اقتدار شروع ہو گئی جس کے نتیجہ میں اس کا سب سے بڑا اور سب سے زیادہ نالائق لڑکا جہاندار شاہ اپنے تینوں چھوٹے بھائیوں کو موت کے گھاٹ اتار کر تخت نشین ہوا۔ اس مہم میں ذوالفقار خاں نامی ایک شیعہ سردار جہاندار شاہ کا دست راست تھا، جہاندار شاہ نے تاج پہنتے ہی سب سے پہلے ذوالفقار خاں کی خدمات کا صلہ چکایا اور اس کو اپنا وزیر اعظم مقرر کیا۔ جہاندار شاہ کا دور حکومت اپنے تمام پیشروؤں کے مقابلہ میں بدترین دور تھا، بدظمی، ہنگامے، ماردھاڑ، بداسنی اور بداخلاقی بہت جلد اپنے عروج کو پہنچ گئی، جہاندار شاہ کے دور حکومت میں برصغیر کی اخلاقی حالت کے بارے میں تاریخ ہندوستان کے ممتاز مورخ مولوی ذکاء اللہ لکھتے ہیں :

”جہاندار شاہ کے عہد ناپائیدار میں فسق و فجور کی بنیاد مستحکم ہوئی، قوالوں اور کلاوتوں و ڈوم ڈھاریوں کے گانے اور راگ کا بازار گرم ہوا، قریب تھا کہ قاضی قراہہ کش اور مفتی پیالہ نوش ہو، (۳)۔ لیکن یہ صورت زیادہ عرصہ نہ رہی، چند ہی ماہ بعد جہاندار شاہ کا بھتیجا فرخ سیر پسر اعظم شاہ اس کے مقابلہ میں تخت کا دعویدار بن کر اٹھ کھڑا ہوا اور بارہ کے دو شیعہ بھائیوں حسین علی اور عبداللہ کے تعاون سے تخت پر قابض ہو گیا، تخت پر قبضہ کرتے ہی اس نے سب سے پہلے جہاندار شاہ کو قتل کرادیا (۴)۔

فرخ سیر نہایت ہی کمزور حکمران ثابت ہوا۔ اس نے حکومت کے تمام

۳۔ مولوی ذکاء اللہ : تاریخ ہندوستان، جلد ۹ صفحہ ۸۹

۴۔ ڈاکٹر معین الحق : حوالہ ماقبل صفحہ ۸۸۔

معاملات سادات بارہہ کو سوئپ دئے، عبداللہ خاں کو وزیر اعظم اور حسین علی خاں کو فوج کا کمانڈر انچیف بنادیا (۵)۔ یہ دونوں بھائی اس قدر باختیار و بارسوخ ہو گئے تھے کہ انہوں نے بادشاہ گروں کی حیثیت اختیار کر لی اور ایک مدت تک اپنی اس حیثیت کو قائم رکھا۔ جس کو اپنے ڈھب کا پاتے تخت حکومت پر لاثہاتے اور جب اس سے دل بھر جاتا یا اس سے ناراض ہو جانے اسے چلتا کر دیتے، فرخ سیر نے ایک آدھ بار ان لوگوں کے اثر سے آزاد ہو کر خود مختار ہونے کی کوشش بھی کی لیکن کچھ پیش نہ گئی۔ بادشاہ اور عام لوگوں کو اپنا مخالف دیکھ کر ان لوگوں نے اپنی پوزیشن مزید مضبوط بنانے کی خاطر مرہٹوں کی خوب خوب سر پرستی کی، ان کو مغلیہ سلطنت میں اپنے کارندے مقرر کر کے مال گزاری وصول کرنے کا اختیار دے دیا، مختلف سرکاری محکموں میں دل کھول کر ان کو بڑے بڑے عہدے دیے۔ مرہٹوں نے بھی حق نمک خاصا ادا کیا اور آگے چل کر فرخ سیر کو برخاست کرانے میں سید برادران کی پوری پوری مدد کی (۶)۔

فرخ سیر کے دور حکومت میں پھر راجپوتوں، جاٹوں اور سکھوں نے سر اٹھایا، مارواڑ میں اجیت سنگھ نے فتنہ پیدا کر کے بہت سے سر پسندوں کو اکسا دیا تھا اور کئی شہروں پر قبضہ کر لیا تھا، اس کی سرکوبی کے لئے حسین علی کو بھیجا گیا، اس نے جا کر اجیت سنگھ کا زور توڑا۔ آگرے کے قریب جاٹوں نے لوٹ مار شروع کر رکھی تھی ان کو بھی درست کیا گیا، پنجاب میں سکھوں نے بغاوت کر کے نہ صرف لوہا گڑھ پر قبضہ کر لیا تھا بلکہ وہ دوسرے مغل علاقوں میں بھی در آئے تھے، سکھوں کی بھی سرکوبی کی گئی

۵۔ مولوی ذکاء اللہ: حوالہ ما قبل، صفحات ۱۰۷-۱۰۸۔

۶۔ تفصیلات کے لئے دیکھئے حوالہ ما قبل، صفحات ۱۳۰-۱۳۹، نیز مفید محمد لطیف: History of the Punjab کلکتہ ۱۸۹۱-۱۸۸۸ صفحات ۱۸۹-۱۸۸ واضح رہے کہ مصنف کا نقطہ نظر نہایت متعصبانہ کے اور انہوں نے واقعات کی تعبیر اپنے مخصوص نقطہ نظر سے کی ہے، نیز اشتیاق حسین قریشی: Ulema in Politics کراچی ۱۹۷۲، صفحہ ۱۰۲۔

اور ان کے لیڈر بیراگی بندے سنگھ کو اس کے بہت سے ساتھیوں سمیت قتل کر دیا گیا۔ اس واقعہ سے سکھوں کا زور بہت حد تک ٹوٹ گیا اور انہوں نے ایک عرصہ تک مغل حکومت کے خلاف کوئی حرکت نہیں کی، گو اندر ہی اندر خود کو ایک بڑے ہنگامہ کے لئے تیار کرتے رہے (۷)۔

۱۷۱۹ء میں فرخ سیر نے ایک بار پھر سادات بارہہ سے گلو خلاصی کی کوشش کی اس کو اس سادات بارہہ سے تو گلو خلاصی حاصل نہ ہو سکی ہاں غم روزگار سے ضرور گلو خلاصی حاصل ہو گئی۔ اس زمانہ میں حسین علی دکن کا گورنر تھا، اس نے مرکزی حکومت کے خلاف مرہٹوں سے ساز باز کر کے دہلی پر حملہ کر دیا اور فرخ سیر کو تخت سے اتار کر پہلے اندھا کر دیا اور پھر قتل کر ڈالا۔ اب ان لوگوں نے پے در پے دو ”بادشاہوں“ رفیع الدرجات اور رفیع الدولہ کو تخت دہلی پر بٹھایا لیکن اپنے مطلب کا نہ پا کر دونوں کو رخصت کر دیا اور روشن اختر نامی ایک مغل شہزادے کو محمد شاہ کے نام سے تخت دہلی پر بٹھا دیا۔ یہ وہی محمد شاہ ہے جو اپنی عیاشی طبع اور رنگینی سزاج کے سبب اردو لٹریچر میں محمد شاہ رنگیلے کے نام سے مشہور ہے۔ تخت نشینی کے وقت یہ بالکل ناتجربہ کار نوجوان تھا اس لئے اپنے پیش روؤں کے مقابلہ میں سادات بارہہ کا کچھ زیادہ ہی دست نگر تھا۔ نتیجہ وہی ہوا جو ایسے مواقع پر ہوا کرتا ہے، سید برادران پر وہ برائے نام روک ٹوک بھی باقی نہ رہی جو ان پر اس سے قبل تھی، اب وہ بالکل ہی خود مختار ہو گئے لیکن ظاہر ہے کہ یہ صورت حال دوسرے سرداروں کے لئے خوشگوار نہ ہو سکتی تھی، انہوں نے اس سازشی گروہ کا خاتمہ کرنے کے لئے خفیہ خفیہ کوششیں شروع کر دیں۔ ادھر محمد شاہ رنگیلا بھی اب ان لوگوں کی بالادستی اور ”سرپرستی“ سے تنگ آ گیا تھا، اس نے سادات بارہہ کے مخالف گروہ کے قائد نظام الملک میر قمر الدین چبن قلیچ خان کی طرف دست تعاون بڑھایا، دکن میں جہاں

ایک عرصہ سے حسین علی گورنر چلا آ رہا تھا نظام الملک کو خاصی مقبولیت اور اثر و رسوخ حاصل تھا۔ حسین علی نے جوں ہی یہ محسوس کیا کہ نظام الملک کی ذات ان دونوں بھائیوں کے اقتدار کے لئے بڑا خطرہ بن رہی ہے اس نے نظام الملک کو قوت سے کچل دینا چاہا، لیکن وہ خود ہی اس معرکہ میں مارا گیا، ادھر دارالحکومت دہلی میں جب عبداللہ نے یہ دیکھا کہ وہ تنہا رہ گیا ہے اور اس کے حریف نظام الملک نے اس کے بھائی کو قتل کر دیا ہے اور دوسری طرف بادشاہ کی ہمدردیاں بھی مخالف گروہ ہی کے ساتھ ہیں تو اس نے اپنا آخری پانسہ پھینکا اور رنگیلے کو تخت سے اتار کر ایک اور شخص محمد ابراہیم کو تخت دہلی پر بیٹھانا چاہا، لیکن اس کی یہ کوشش کامیاب نہ ہو سکی اور اس کو محمد ابراہیم سمیت گرفتار کر کے قید کر دیا گیا، اس طرح بالآخر بعد از خرابی بسیار سادات بارہہ کے اس فتنہ پرور گروہ کا خاتمہ ہوا۔

محمد شاہ رنگیلا کے دور حکومت میں پنجاب میں سکھوں کا دوبارہ عروج شروع ہوا، گرو نانک متوفی ۱۵۳۸ء نے یہ تحریک ابتداء آہندو مذہب میں اصلاح کے نام سے قائم کی تھی، لیکن بالآخر یہ ”اصلاح“ خود بھی اسی فساد اور انہی برائیوں کا شکار ہو گئی جو ہندوؤں میں موجود تھیں اور جن کو ختم کرنے کے لئے یہ تحریک شروع کی گئی تھی۔ تقریباً سو سال تک یہ ایک خالص مذہبی تحریک رہی، لیکن شاہ جہاں پسر جہانگیر کے دور میں ان لوگوں نے اپنی جماعت کو ایک نیم فوجی نیم مذہبی تنظیم میں بدل دیا۔ اس طرح کی نئی نئی تنظیموں میں ابتداءً جو جوش و خروش اور مخالفین کے خلاف شدت ہوا کرتی ہے وہی ان لوگوں میں بھی پیدا ہو گئی۔ اب ان لوگوں نے مغلوں سے جنگ شروع کر دی اور پنجاب اور راجپوتانہ کے علاقوں میں کافی بد امنی پیدا کی، لیکن شاہ جہاں نے ان کا زور بڑی حد تک توڑ دیا تھا، اورنگ زیب کے زمانے میں اس نیم مذہبی جنگجو گروہ نے پھر سر اٹھایا لیکن اورنگ زیب نے اس بغاوت کو کچل دیا اور سکھوں کے نویں گرو تیغ بہادر کو پھانسی

دیدی (۸)، اورنگ زیب ہی کے آخری دور میں سکھوں نے اپنی اس نیم فوجی تنظیم کو ایک مکمل فوجی تنظیم میں بدل لیا اور متعدد مذہبی رسمیں بھی اپنا لیں۔ پانچ کاف (کڑا، کچھا، کنگھا، کرپان، کیس) کا اصول بھی اسی دور کی یادگار ہے۔ اس نئی فوجی تنظیم پر بھی اورنگ زیب کے جانشین بہادر شاہ نے کاری ضرب لگائی اور سکھوں کو تترتر کر کے ان کی قوت کو ایک عرصہ کے لئے منتشر کر دیا۔ اب تقریباً چالیس پچاس برس کے بعد محمد شاہ رنگیلا کے دور میں ان لوگوں نے ایک نئے جذبہ اور جوش کے ساتھ مسلمانوں کے خلاف جنگ شروع کر دی۔ اور شمالی مغربی ہندوستان میں مغل حکومت کے لئے ایک مہیب خطرہ بن گئے۔

محمد شاہ رنگیلا کا دور حکومت ہندوستان میں اسلامی حکومت کے زوال میں فیصلہ کن حیثیت رکھتا ہے، اس دور میں پے در پے ایسے واقعات رونما ہوئے جنہوں نے مغل حکومت کی بوسیدہ عمارت کو جو عرصہ سے کھوکھلی ہو رہی تھی دھڑام سے گرا دیا۔ محمد شاہ ہی کے زمانے میں مغل سلطنت کی تقسیم بھی شروع ہو گئی، یوں تو اکثر و بیشتر صوبائی حکومتیں پہلے ہی سے بڑی حد تک خود مختار ہو چکی تھیں لیکن کسی صوبے نے باقاعدہ طور پر طور پر علیحدگی اختیار نہیں کی تھی۔ جنوبی ہند میں گو مرھٹوں نے زور پیدا کر کے مالوہ گجرات اور اڑیسہ وغیرہ میں بہت کچھ اثر پیدا کر لیا تھا لیکن اس کی بھی کوئی باقاعدہ اور منظم حیثیت نہ تھی، اب پہلی مرتبہ تین صوبوں نے باقاعدہ طور پر جداگانہ ریاستوں کی صورت اختیار کر لی، یہ صوبے اودھ، بنگال اور حیدرآباد تھے۔

حیدرآباد میں نظام خاندان کی وہ مستحکم حکومت قائم ہوئی جو دوسو سال تک جنوبی ہندوستان میں اسلامی علوم و فنون اور مسلم تہذیب و تمدن

کا مرکز رہی۔ اس حکومت کا بانی نظام الملک میر قمرالدین چین قلیچ خان الملقب بہ آصف جاہ اول تھا جس نے سادات بارہہ کا خاتمہ کر کے ہندوستان کا سیاسی اسٹیج اپنے لئے خالی کرا لیا تھا، نظام الملک آصف جاہ اول کو حیدرآباد میں پہلے ہی سے خاصا اثر و رسوخ حاصل تھا جس کو اس نے استعمال کیا اور بالتدریج ایک خودمختار فرمانروا کی حیثیت اختیار کر کے ایک نئے حکمران خاندان کی بنیاد رکھ دی۔ اس خاندان کا آخری فرمانروا میر عثمان علی خان ستمبر ۱۹۴۸ء میں بھارتی افواج کے ہاتھوں سقوط حیدرآباد تک حکمران رہا۔ اودھ میں میر محمد امین المعروف بہ سعادت خان نے خود مختاری حاصل کر کے ایک نئے خاندان کی بنیاد رکھی، محمد شاہ رنگیلے کے ابتدائی دور میں یہ شخص پہلے آگرہ اور پھر اودھ کا گورنر بنا تھا، ۱۷۳۹ء میں صفدر جنگ اس کا جانشین ہوا۔ صفدر جنگ نے آگے چل کر مغل حکومت میں وزارت عظمیٰ کا منصب بھی حاصل کیا۔ ادھر بنگال میں مرشد قلی خان نے اورنگ زیب کے بعد ہی سے ایک گونہ نیم خود مختاری حاصل کر لی تھی جو بہت جلد مکمل خودمختاری میں تبدیل ہو گئی۔ مرشد قلی خان کی وفات کے بعد اس کا بیٹا شجاع الدین اور پوتا سرفراز خان بالترتیب اس کے جانشین ہوئے۔ اس زمانے میں بہار اور اڑیسہ کے صوبے بھی بنگال میں شامل تھے۔ ۱۷۴۰ء میں بہار میں سرفراز خان کے نائب گورنر وردی خان نے بغاوت کر کے پورے بنگال کی حکومت پر قبضہ کر لیا۔ یہ وہ زمانہ ہے جب بنگال میں انگریزوں کی ”تجارت“، روز بروز تیزی کے ساتھ بڑھتی جا رہی تھی اور اب بنگال میں ان کی حیثیت ایک تاجر جماعت سے بڑھ کر ایک نیم فوجی سیاسی جماعت کی ہو چکی تھی۔

دوسری طرف شمال اور شمال مشرق میں روہیلہ پٹھانوں کا اثر و رسوخ دن بہ دن بڑھتا جا رہا تھا۔ انہوں نے اگرچہ ابھی تک کسی باقاعدہ حکومت کی بنا نہ ڈالی تھی تاہم وہ شمالی ہندوستان کی ایک اہم سیاسی قوت ضرور

بن گئے تھے۔ آگے چل کر روہیلوں نے ہندوستان کی تاریخ میں نمایاں سیاسی اور فوجی کردار ادا کیا۔

اس افراط فوری سے فائدہ اٹھا کر بہت سی قوتوں نے جنوبی ایشیا کے اس ”مرد بیمار“ میں سے اپنا حصہ بٹانا چاہا۔ مغربی طاقتیں سولہویں صدی عیسویں کے اوائل ہی سے ہندوستان پر نظریں جمائے ہوئے تھیں۔ ابتدائی ڈھائی صدیوں تک پرتگالی، ڈچ، اسپینی، فرانسیسی اور انگریز تاجروں کے بھیس میں آتے جاتے رہے، یہ لوگ گو آپس میں لڑتے جھگڑتے رہتے تھے لیکن مسلمانوں یا ہندوستان کے دوسرے مقامی لوگوں سے ان کی کبھی کوئی خاص کش مکش نہیں رہی۔ مسلمان حکمرانوں کے فیاضانہ اور رحم دلانہ سلوک سے فائدہ اٹھاتے ہوئے ان لوگوں نے اپنے لئے بہت سی مراعات حاصل کرلیں۔ سترہویں صدی کے وسط تک انگریزوں نے دوسرے ”تاجروں“ کو قریب قریب بے دخل کر کے صرف اپنی اجارہ داری قائم کر لی اور بمبئی، سورت، مدراس، کلکتہ اور چانگام وغیرہ میں اپنی تجارتی کوٹھیاں بنالیں، یہ لوگ ابتداءً مغل حکومت کو تین ہزار روپیہ سالانہ ڈیوٹی ادا کیا کرتے تھے لیکن اورنگ زیب نے یہ معمولی رقم بھی معاف کر دی (۹)، مگر اس معافی کا صلہ انگریزوں نے شرسناک احسان فراسوشی کی شکل میں دیا اور ۱۶۸۶ میں بنگال میں مغل افواج کے مرکز پر حملہ کر دیا۔ بنگال کے گورنر شائستہ خان نے انگریزوں کی تمام فیکٹریاں اور دوسری املاک ضبط کر کے ان کو ایک خاص علاقہ میں محدود کر دیا۔ ۱۶۸۸ میں انگریزوں کے ایک بحری دستہ نے نہ صرف مغل بحری دستہ کے کئی جہاز پکڑ لئے بلکہ حج کو جانے والے بعض حجاج کو بھی قید کر لیا۔ اورنگ زیب نے اس شرارت کا سختی سے نوٹس لیا اور انگریزوں کی تمام جائدادیں ضبط کر کے تمام انگلستانی باشندوں کو

اپنی قلمرو سے نکل جانے کا حکم دے دیا، لیکن انگریزوں نے نہایت الحاح زاری کے ساتھ معافی مانگ لی اور جرمانہ ادا کر کے وہی سابقہ مراعات دوبارہ حاصل کر لیں (۱۰)۔ دس سال بعد ۱۶۹۸ء میں ان کو بعض علاقوں کی زمینداری بھی عطا کردی گئی۔ ۱۷۰۰ء میں انگریزوں نے کلکتہ میں قلعہ ولیم تعمیر کیا جو آگے چل کر انگریزوں کی استعماری تحریک کا صدر مرکز ثابت ہوا۔

محمد شاہ رنگیلے کے دور حکومت میں ہندوستان کو منجملہ دوسرے مصائب کے حملہ نادر کی کا بھی سامنا کرنا پڑا، نادرخان ایران کا افشار قبیلہ کا ایک معمولی فوجی سردار تھا جو وہاں کی افراتفری سے فائدہ اٹھا کر حکمران بن بیٹھا تھا۔ ابتداءً اس نے مغربی اور شمالی مغربی سمت میں اپنے مقبوضات کو وسعت دینی چاہی، اس سلسلہ میں اس نے دولت عثمانیہ سے بھی کئی مرتبہ جنگیں کیں لیکن وہاں سے ناکامی کا منہ دیکھنے کے بعد اس نے مشرق کا رخ کیا، اور قندھار، کابل اور غزنی پر قبضہ کرتے ہوئے وہ درہ خیبر کے راستہ ہندوستان میں وارد ہوا، یہاں اس نے اٹک کے مقام پر دریائے سندھ کو عبور کیا اور آگے بڑھ کر سلطنت مغلیہ کی کمزوری اور بدنظمی سے فائدہ اٹھا کر ہندوستان کو تاخت و تاراج کر ڈالا۔ یہ واقعہ ۱۷۳۸-۱۷۳۹ء کا ہے، مغلوں کی بے پرواہی کا اندازہ اس امر سے لگا یا جا سکتا ہے کہ لاہور پر قبضہ کرنے کے بعد نادرشاہ نے مغل شہنشاہ محمد شاہ کو متعدد اذار نامے بھیجے، لیکن اس نے ان تحریروں کو درخور اعتناء ہی نہ سمجھا اور مذاق و استہزاء میں اس کی ان دھمکیوں کو اڑا دیا۔ ایک مرحلہ پر یہ تجویز بھی سامنے آئی کہ دو کروڑ روپیہ دے کر نادر شاہ سے جان چھڑا لی جائے، نادرشاہ بھی اس پر متفق ہو گیا تھا لیکن برہان الملک سعادت خاں جو نظام الملک کے سیاسی مخالفین میں سے تھا عین موقع پر نادر خاں سے مل گیا اور اس کو یہ باور

کرایا کہ دہلی پر حملہ اور قبضہ کی صورت میں دو کروڑ سے کہیں زیادہ رقم ملنے کی توقع ہے، اس لئے دانشمندی کا تقاضا ہے کہ اس تجویز کو کالعدم قرار دیکر دہلی پر قبضہ کرنے کی کوشش کی جائے (۱۱)۔ بالآخر ۱۲ مارچ ۱۷۳۹ء کو نادرشاہ دہلی میں داخل ہو گیا اور اس کے بعد جو ہوا وہ تاریخ کے طلبہ سے ڈھکا چھپا نہیں۔ دہلی کے باشندوں نے جو اب تک خواب غفلت میں سو رہے تھے مزید غفلت کا ثبوت یہ دیا کہ نہ صرف نادرشاہ کے چند سپاہیوں کو قتل کر دیا بلکہ جب نادرشاہ دہلی میں فاتحانہ داخل ہو کر ایک گلی سے گذر رہا تھا تو قریب کے کسی مکان سے اس پر فائرنگ کی گئی۔ اس حرکت پر غضبناک ہو کر نادرشاہ نے قتل عام کا حکم دے دیا، صرف ایک روز میں ڈیڑھ لاکھ بے گناہ شہری قتل کر دیے گئے، بالآخر نظام الملک کی درخواست پر شام کے وقت یہ قتل عام بند ہوا۔ قتل عام کے بعد لوٹ مار شروع ہوئی دہلی کے مختلف سرداروں اور ممتاز باشندوں پر بھاری تاوان جنگ عائد کیا گیا، سرکاری خزانہ تقریباً سارا کا سارا لوٹ لیا گیا۔ لوٹے جانے والے سرکاری خزانے کی تفصیلات بیان کرتے ہوئے ممتاز مورخ پروفیسر شیخ عبدالرشید لکھتے ہیں :

”سوتیوں، ہیروں اور سرکاری خزانے سے لوٹے جانے والے دوسرے جواہرات کی مالیت کے بارے میں کہا جاتا ہے کہ اس کا اندازہ ہی نہیں کیا جاسکتا، ان جواہرات میں شاہجہاں کا ”عجیب و غریب تخت طاؤس بھی شامل تھا جس کے صرف جواہرات کی قیمت — تخت کی قیمتی دھاتوں کی مالیت کا حساب لگائے بغیر — دو کروڑ روپے تھے“، (۱۲)۔ اس لوٹ مار سے فارغ ہو کر نادرشاہ جب واپس ایران گیا تو وہ اس قدر دولت مند ہو چکا تھا کہ اس نے پورے ایران میں تین سال کے لئے تمام ٹیکس، محصولات اور مالیہ جات معاف کر دیے (۱۳)۔

۱۱۔ شیخ عبدالرشید A Short History of Pakistan جلد سوم (مرتبہ اشتیاق حسین قریشی)،

کراچی ۱۹۶۷ء، صفحہ ۱۳۰۔

۱۲۔ حوالہ ما قبل، صفحہ ۱۳۱۔

۱۳۔ ایضاً۔

۱۷۴۸ء میں محمد شاہ رنگیلے کے انتقال کے بعد اس کا بیٹا احمد شاہ اس کا جانشین ہوا۔ احمد شاہ انتظام، لیاقت اور حکومتی صلاحیتوں کے اعتبار سے اپنے باپ اور پیشرو سے بھی گیا گزرا تھا اس میں نہ مردم شناسی تھی کہ بہتر کام کے لئے بہتر اشخاص کو مقرر کرسکنا اور نہ اس میں اتنی صلاحیت تھی کہ امور مملکت اور کاروبار سلطنت کی دیکھ بھال خود کرسکے، اس کا بیشتر وقت باپ کی سنت کے مطابق عیاشیوں اور رنگ رلیوں میں گذرنا تھا۔ صفدر جنگ امور مملکت کا مختار کل بن گیا تھا، اس نے اپنے ذاتی مفادات کے لئے نہ صرف مسلمانوں کے مفاد کو نقصان پہنچایا بلکہ محض اپنے سیاسی مخالفین کو نیچا دکھانے کے لئے اس نے مرہٹوں اور جاٹوں کے اثرات کو بڑھایا اور اس طرح ان کو دارالحکومت دہلی کی ایک نہایت مضبوط سیاسی قوت بنادیا (۱۴)۔

احمد شاہ کے شش سالہ دور حکومت میں افغانستان کے حکمران غازی احمد شاہ ابدالی نے دوسری بار ہندوستان پر حملہ کیا۔ اس سے قبل بھی اس کی ایک مختصر سی جھڑپ محمد شاہ رنگیلے کے دور حکومت کے آخری سال (۱۷۴۸ء) میں ہوچکی تھی، اگلے سال (۱۷۴۹ء) میں بھی اس نے ایک حملہ ہندوستان پر کیا لیکن اس میں بھی کوئی خاص کامیابی حاصل کئے بغیر لاہور ہی سے واپس ہوگیا۔ ۱۷۵۱ء میں احمد شاہ نے ہندوستان پر تیسرا حملہ کیا اور ملتان و پنجاب کے بیشتر علاقے اپنی سلطنت میں شامل کرلئے۔

چند سال بعد ۱۷۵۴ء میں غازی الدین نے احمد شاہ کو تخت سے اتار کر اندھا کردیا اور ایک مغل شہزادے کو عالمگیر ثانی کے لقب سے تخت پر بٹھایا اور عملاً معاملات کا مختار خود بن گیا، اس سے اس کے حوصلے بڑھے، ۱۷۵۶ء میں اس نے پنجاب کے معاملات میں فوجی اور سیاسی مداخلت کرکے ایک شخص آدینہ بیگ کو وہاں کا گورنر مقرر کردیا۔ احمد شاہ ابدالی نے

۱۴۔ تفصیلات کے لئے دیکھئے: A History of Freedom Movement جلد اول، صفحات

۱۰۷-۱۱۱ نیز مولوی ذکاء اللہ: حوالہ ما قبل، جلد نہم صفحہ ۳۰۰ نیز اشتیاق حسین قریشی:

Ulema in Politics صفحہ ۱۰۲

اس مداخلت کا سخت نوٹس لیا اور وہ چوتھی مرتبہ فوج لے کر ہندوستان میں وارد ہوا۔ احمد شاہ ابدالی سیدھا دہلی کی طرف بڑھا اور جنوری ۱۷۵۷ء میں دہلی میں داخل ہوگیا، وہاں اس نے ایک فاضل اور باصلاحیت سردار نجیب خان کو اسیر الامراء کا لقب دیکر بادشاہ کا نگران مقرر کیا اور واپس ہوگیا۔
(جاری)

